

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*ōṃ namō bhagavatē vāsudēvāya*

*maharṣi vēdavyāsapraṇītaṃ śrīmadbhāgavatamahāpurāṇam*  
**॥ *prathamaskandhē caturthō'dhyāyaḥ* ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

ōṃ namō bhagavatē vāsudēvāya

śrīmadbhāgavatamahāpurāṇam

॥ prathamaskandhē caturthō'dhyāyaḥ ॥

vyāsa uvāca

iti bruvāṇaṃ saṃstūya munīnāṃ dīrghasatrinām |

vṛddhaḥ kulapatiḥ sūtaṃ bahvṛcaḥ śaunakō'bravīt || 1 ||

śaunaka uvāca

sūta sūta mahābhāga vada nō vadatāṃ vara |

kathāṃ bhāgavatīm puṇyāṃ yadāha bhagavāñchukaḥ || 2 ||

kasmin yugē pravṛttēyaṃ sthānē vā kēna hētunā |

kutaḥ sañcōditaḥ kṛṣṇaḥ kṛtavān saṃhitāṃ muniḥ || 3 ||

tasya putrō mahāyōgī samadṛṇnirvikalpakaḥ |

ēkāntamatirunnidrō gūḍhō mūḍha ivēyatē || 4 ||

dr̥ṣṭvānuyāntamṛṣimātmajamapyanagnaṃ

dēvyō hriyā paridadhurna sutasya citram |

tadvīkṣya pṛcchati munau jagadustavāsti

strīpumbhidā na tu sutasya viviktadr̥ṣṭēḥ || 5 ||

kathamālakṣitaḥ pauraiḥ samprāptaḥ kurujāṅgalān |

unmattamūkajaḍavadvicaran gajasāhvayē || 6 ||

kathaṃ vā pāṇḍavēyasya rājarṣērmuninā saha |  
saṃvādaḥ samabhūttāta yatraiṣā sātvatī śrutih || 7 ||

sa gōdōhanamātraṃ hi gr̥hēṣu gr̥hamēdhinām |  
avēkṣatē mahābhāgastīrthīkurvaṃstadāśramam || 8 ||

abhimanyusutaṃ sūta prāhurbhāgavatōttamam |  
tasya janma mahāścaryaṃ karmāṇi ca gr̥ṇīhi naḥ || 9 ||

sa samrāṭ kasya vā hētōḥ pāṇḍūnāṃ mānavardhanaḥ |  
prāyōpaviṣṭō gaṅgāyāmanādr̥tyādhirāṭ śriyam || 10 ||

namanti yatpādanikētamātmanaḥ  
śivāya hānīya dhanāni śatravaḥ |  
kathaṃ sa vīraḥ śriyamaṅga dustyajāṃ  
yuvaiṣatōtsraṣṭumahō sahāsubhiḥ || 11 ||

śivāya lōkasya bhavāya bhūtayē  
ya uttamaślōkaparāyaṇā janāḥ |  
jīvanti nātmārthamasau parāśrayaṃ  
mumōca nirvidya kutaḥ kalēvaram || 12 ||

tatsarvaṃ naḥ samācakṣva pṛṣṭō yadiha kiñcana |  
manyē tvāṃ viṣayē vācāṃ snātamanyatra chāndasāt || 13 ||

sūta uvāca  
dvāparē samanuprāptē tṛtīyē yugaparyayē |  
jātaḥ parāśarādyōgī vāsavyāṃ kalayā harēḥ || 14 ||

sa kadācitsarasvatyā upasṛśya jalaṃ śuci |  
viviktadēśa āsīna uditē ravimaṇḍalē || 15 ||

parāvarajñāḥ sa ṛṣiḥ kālēnāvyaktaramhasā |  
yugadharmavyatikaram prāptam bhuvi yugē yugē || 16 ||

bhautikānām ca bhāvānām śaktihrāsam ca tatkr̥tam |  
āsraddadhānān niḥsattvān durmēdhān hrasitāyusaḥ || 17 ||

durbhagāṃśca janān vīkṣya munirdivyēna cakṣuṣā |  
sarvavarṇāśramāṇām yaddadhyau hitamamōghadr̥k || 18 ||

cāturhōtram karma śuddham prajānām vīkṣya vaidikam |  
vyadadhādyajñasantatyai vēdamēkam caturvidham || 19 ||

ṛgyajuḥsāmātharvākhyā vēdāścatvāra uddhṛtāḥ |  
itihāsapurāṇam ca pañcamō vēda ucyatē || 20 ||

tatrargvēdadharah pailaḥ sāmagō jaiminiḥ kaviḥ |  
vaiśampāyana ēvaikō niṣṇātō yajuṣāmuta || 21 ||

atharvāṅgirasāmāsītsumanturdāruṇō muniḥ |  
itihāsapurāṇānām pitā mē rōmaharṣaṇaḥ || 22 ||

ta ēta ṛṣayō vēdam svam svam vyasyannanēkadhā |  
śiṣyaiḥ praśiṣyaistacchiṣyairvēdāstē śākhinō'bhavan || 23 ||

ta ēva vēdā durmēdhairdhāryantē puruṣairiyathā |  
ēvaṃ cakāra bhagavān vyāsaḥ kṛpaṇavatsalaḥ || 24 ||

strīśūdradvijabandhūnām trayī na śrutigōcarā |  
karmaśrēyasi mūḍhānām śrēya ēvaṃ bhavēdiha |  
iti bhāratamākhyānam kṛpayā muninā kṛtam || 25 ||

ēvaṃ pravṛttasya sadā bhūtānāṃ śrēyasi dvijāḥ |  
sarvātmakēnāpi yadā nātuṣyaddhṛdayaṃ tataḥ || 26 ||

nātiprasīdaddhṛdayaḥ sarasvatyāstaṭē śucau |  
vitarkayan viviktastha idaṃ prōvāca dharmavit || 27 ||

dhṛtavratēna hi mayā chandāṃsi guravō'gnayaḥ |  
mānitā nirvyalikēna gṛhītaṃ cānuśāsanam || 28 ||

bhāratavyapadēsēna hyāmnāyārthaśca darśitaḥ |  
dṛśyatē yatra dharmādi strīśūdrādibhirapyuta || 29 ||

tathāpi bata mē daihyō hyātmā caivātmanā vibhuḥ |  
asampanna ivābhāti brahmavarcasyasattamaḥ || 30 ||

kiṃ vā bhāgavatā dharmā na prāyēṇa nirūpitāḥ |  
priyāḥ paramahaṃsānāṃ ta ēva hyacyutapriyāḥ || 31 ||

tasyaivaṃ khilamātmānaṃ manyamānasya khidyataḥ |  
kṛṣṇasya nāradō'bhyāgādāśramaṃ prāgudāhṛtam || 32 ||

tamabhijñāya sahasā pratyutthāyāgataṃ muniḥ |  
pūjayāmāsa vidhivannāradaṃ surapūjitam || 33 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ  
prathamaskandhē naimiṣīyōpākhyānē caturthō'dhyāyaḥ ||